

ഇതിന് പകരമായി അനുയോജ്യമായ വസ്തു നൽകാമെന്നും മിൽ അധികൃതർ അറിയിച്ചതിനെത്തുടർന്ന് നൽകേണ്ട ഭൂമിയും, ഏറ്റെടുക്കേണ്ട ഭൂമിയും 21-7-2012-ൽ അളന്ന് തിട്ടപ്പെടുത്തുകയുണ്ടായി. ഇപ്രകാരം മില്ലിന് നൽകുന്ന 6.48 ആർ (16 സെന്റ്) സ്ഥലത്തിന് പകരം ദേശീയപാതയോട് ചേർന്നുള്ള വസ്തു കൺസ്ട്രക്ഷൻ അക്കാഡമിക്കായി ഏറ്റെടുക്കുന്നതിന് 20-12-2012-ൽ ധാരണാപത്രം ഒപ്പിട്ടു. കൂടാതെ ഇപ്രകാരം കൈമാറ്റം ചെയ്യുന്ന 16 സെന്റ് വസ്തു അളന്നു തിരിച്ച് സർവ്വേക്കുൾ സ്ഥാപിക്കുകയും പരസ്പര മാറ്റാധാരം രജിസ്റ്റർ ചെയ്യുന്നതിന് സ്റ്റാമ്പ് ഡ്യൂട്ടിയിലും, രജിസ്ട്രേഷൻ ഫീസിലും ഇളവ് ലഭ്യമാക്കുന്നതിനായും ടി വസ്തുവിന് പി.ഡബ്ല്യു.ഡി. മുഖേന ഡെപ്യൂസിറ്റ് വർക്കായി ചുറ്റുമതിൽ കെട്ടുന്നതിന് ഭരണാനുമതിക്കായും നടപടി സ്വീകരിച്ചു. തുടർനടപടികൾ കാര്യമായിട്ട് ഉണ്ടായിട്ടില്ല.

(സി) ചാത്തന്നൂർ നിയോജകമണ്ഡലത്തിൽ ഒരു ഓട്ടോമൊബൈൽ അക്കാഡമി ആരംഭിക്കുന്നതുമായി ബന്ധപ്പെട്ട് ഓപ്പറേറ്ററെ തെരഞ്ഞെടുക്കുന്നതിനായി എക്സ്പ്രഷൻ ഓഫ് ഇന്ററസ്റ്റ് (EoI) ക്ഷണിച്ചിരുന്നുവെങ്കിലും മതിയായ യോഗ്യത ഇല്ലാത്ത പ്രൊപ്പോസലുകളുടെ അഭാവത്തിൽ പ്രസ്തുത പദ്ധതിയുമായി മുമ്പോട്ട് പോകാൻ കഴിഞ്ഞില്ല. ഉടൻ തന്നെ തുടർനടപടികൾ എടുക്കുന്നതാണ്.

കരുനാഗപ്പള്ളിയിൽ ഗവൺമെന്റ് ഐ.ടി.ഐ.

199(676) ശ്രീ. ആർ. രാമചന്ദ്രൻ : താഴെ കാണുന്ന ചോദ്യങ്ങൾക്ക് തൊഴിലും എക്സൈസും വകുപ്പുമന്ത്രി സദയം മറുപടി നൽകുമോ:

(എ) കരുനാഗപ്പള്ളിയിൽ ഗവൺമെന്റ് ഐ.ടി.ഐ. സ്ഥാപിച്ചിട്ടില്ലെന്ന വിവരം ശ്രദ്ധയിൽപ്പെട്ടിട്ടുണ്ടോ;

(ബി) കരുനാഗപ്പള്ളിയിൽ ഗ്രാമവികസന വകുപ്പിന്റെ അധീനതയിലുള്ള കെട്ടിടങ്ങൾ പ്രയോജനപ്പെടുത്തി ഗവൺമെന്റ് ഐ.ടി.ഐ. സ്ഥാപിക്കുന്നതിന് നടപടി സ്വീകരിക്കുമോ;

(സി) വ്യവസായ പരിശീലന വകുപ്പിന്റെ അധീനതയിൽ കരുനാഗപ്പള്ളിയിൽ ഏതെങ്കിലും സ്ഥാപനങ്ങൾ പ്രവർത്തിക്കുന്നുണ്ടോയെന്ന് വ്യക്തമാക്കുമോ?

ഉത്തരം

(എ-സി) കരുനാഗപ്പള്ളി താലൂക്കിൽ തേവലക്കരയിൽ വകുപ്പിന്റെ കീഴിൽ ഒരു സർക്കാർ ഐ.ടി.ഐ. പ്രവർത്തിക്കുന്നുണ്ട്.